



Hu minnu li ċerti snajja' qodma nqerdu bhala parti minn proċess naturali li fih, kif ngħidu bil-Malti, il-ġdid jaqla' l-qadim. Iż-żmien itul u l-qarn idur. Blex niehdu eżempju: Illum hadd m'ghadu jaf jahrat b'żewġ gniedes marbutin ma' mohriet wiehed, u t-terminoloġija tal-mohriet "taż-żewġ" hadd m'ghadu jafha hlief xi studjuż jew xi dilettant. Ta' dan ma tagħti tort ill hadd. Imma min-naha l-oħra, l-ispeċi ta' "tindif etniku" li qed iseħh f'hafna oqsma tal-kultura Maltija m'ghandux jiġi skużat daqshekk malajr. Ngħidu aħna: Ghalkemm il-fuhharin li kienu jagħmlu l-borom, il-pwagen u t-tigani tal-fuhhar li kienet tuża n-nanna issa nqatgħu mill-irhula tagħna, is-sengħa nfisha ghadha tiġi pprattikata f'ċerti skejjel governattivi u minn xi artiġjani u artisti privati. Tissejjah *pottery*, u l-Maltin li jipprattikawha ma jafu tista' tghid xejn mit-terminoloġija Maltija tas-sengħa, u jindqew bi kliem bħal "tiffajerja", "tibbejkja", u "tikkojlja", meta ghandna klem Malti ferm isbah minnu. L-arkeoloġi Maltin, jekk mhux kollha, għallinqas hafna minnhom, m'ghandhom lanqas l-iċken idea tad-differenza bejn "qolla", "dorga" jew "żir". L-istess jista' jinghad fis-sengħa ta' l-Insig. Din ukoll ghadha tittiehed bhala *craft* f'xi skejjel, u n-nissieġa l-ġodda erhilhom jikkellmu fuq il-*heddles* u *x-shuttel*, mingħajr l-iċken każ ta' x'inhi l-kelma Maltija.

Peress li dan il-fenomenu jwegġaghli qalbi, nixtieq inniżżel it-terminoloġija Maltija ta' l-Insig bit-tama li xi haġa minnha tlbqa', u ma tinqeridx għal kollox.

L-INSIĠ (weaving) hu s-sengħa ta' kif tipproduċi d-DRAPP (fabric). Id-drapp hu magħmul minn hafna hjut weqfin, li jkunu MSALLBIN (interlaced) ma' hafna hjut mimdudin. Il-hjut il-weqfin jissejhu il-MEDD (warp) u l-hjut il-mimdudin jissejhu t-TAGHMA (weft).




L-apparat li fuq jsir l-insiġ jissejjah in-NEWL (loom).




In-Newl

Li kellek taqbad hajta twila u tghaddiha ghal hafna drabi minn fuq ghal isfel; imbaghad taqbad hajta ohra u did-darba tghaddiha msallba minn ġenb ghal ġenb, darba tghaddi minn taht u darba tghaddi minn fuq ta' kull hajta wieqfa, tkun, forsi bla ma taf, insiġt biċċa XOQQA (plain weave/tabby weave). Jekk minflok wahda minn fuq u wahda minn taht, tghaddi l-hajta l-mimduda darba minn taht zewġ hajtiet weqfin u darba minn fuq zewġ hajtiet ohra, tkun insiġt biċċa FUSTAN (twill). Ara ftit id-disinn fil-paġna ta' qabel.

Meta jkun armat fuq in-newl, tarf wiehed tal-medd ikun rrumblat jew, ahjar, "mitwi" fuq il-MITWA TAS-SEFHA (warp beam), li tkun bhal romblu twil ta' l-injam bil-hajt tal-medd imkebbeb fuqu. Mill-mitwa, il-hajt jghaddi ghal ġon-NIR (heddles), min-nir ghal bejn is-snien tal-MOXT (reed), u mill-moxst jerga' jitkebbeb fuq romblu iehor ta' l-injam li jissejjah il-MITWA TA' QUDDIEM (fabric beam). Il-proċess hu xi ftit ikkumplikat u biex tifhem, l-ahjar li thares ftit lejn id-disinn.



In-nir hu magħmul minn erba' tilari li jkunu marbuta b'mod li, meta tnejn minnhom jintrefghu 'il fuq, jerfghu magħhom nofs il-hjut tal-medd u, meta jintrefghu t-tnejn l-oħra, jerfghu in-nofs l-iehor. Il-hjut tal-medd li jkunu stirati u mitwija bejn iż-żewġ mitwiet (ta' quddiem u ta' wara), f'xi postijiet jintwew f'ghamla ta' salib,



eżatt kif jidher fid-disinn. Biex is-salib iżomm f'postu, tiddaħhal lasta ta' l-injam li tissejjah XTEJQA (cross stick/warp peg). Hares ftit lejn id-disinn t'hawn fuq.


Biex tinseġ trid il-hajt, u dari l-hajt għall-insiġ kien isir min-nissieġ innifsu. Il-lingwa Inġliża tagħmel distinzjoni u tagħzel bejn il-kelma *thread*, li tfisser hajt li jintuża l-aktar għall-hjata, u l-kelma *yarn*, li tfisser dak il-hajt MAGĦŻUL (spun) għall-insiġ. Din id-distinzjoni (kien) jagħmilha wkoll il-Malti. Il-kelma Maltija għal *yarn* hi RADEN. L-għerq tal-kelma "raden" qiegħed fil-kelma "raddiena", u l-kelma "marden", li se niltaqghu magħhom 'il quddiem.

Ir-raden, jew il-hajt għall-insiġ, jista' jsir mis-SUF (wool), mill-QOTON (cotton), mill-KITTIEN (flax), mill-HARIR (silk), mill-QANNEB (hemp), u fi żmienna minn lista twila ta' pjanti bħall-*jute*, li minnu jsiru l-ixkejjer, *ramie*, li jikber l-aktar f'pajjiżi bħač-Ċina, il-Ġappun u l-Eġittu u li minnu jsir ċertu tip ta' ghażel, *sisal*, li minnu jinsġu tip ta' twapet hoxnin, *yucca*, *kapok*, u anke mill-*mohair*, li jiġi mix-xagħar ta' mogħża msejha "Angora" li titrabba l-aktar fl-Amerka u fit-Turkija, u mill-*cashmere*, li hu x-xagħar ta' mogħża oħra li titrabba fit-Tibet.

Fost dawn kollha, x'aktarx li l-aktar magħruf hu s-suf, li jittiehed minn għand in-nagħġa, u t-tajjar li jittiehed mill-qoton. Ejja nibdew mis-suf.

IS-SUF

Qabel ma jidhol is-sajf, ir-raħħal iġiżż in-nagħġa biex jiehu minnha ĠEŻŻA suf (fleece). Wara li taħslu, is-suf trid TINFXU (to fluff/to tease) jiġifieri tfetthu u ġġebbed fih b'subgħajk biex jitpahpah, jikber u jinhall minn xi għoqod u ċapep li jista' jkun fih. Waqt li qed tinfxu, trid tnaqqih ukoll minn xi frak, zkuk, ħaxix niexef u ħmieġ ieħor. Meta s-suf ikun minfux sewwa, tiġbed tarf minnu u tobormu bejn subgħajk sakemm ikollok bħal hajt jew spaga rqiqa. Jekk tibqa' iġġebbed, ftit



Tagħżel is-suf bil-magħżel.


ffit, dik l-ispaga jew hajta li tkun bramt, għandek issib li s-suf jibqa' hiereġ bla ma jinqata', u jekk tkompli tobrom b'subghajk, wara ffit ikollok hajta twila mhux hażin.

Dan hu l-mod ta' kif TAGĦŻEL (to spin) is-suf. Imma jekk tagħżel is-suf b'subghajk ta' idejk biss, minghajr għodda, x'aktarx li se ddum wisq sakemm ikollok biżżejjed raden, jew hajt, biex tista' tibda taħdem. L-Għodda li tintuża tissejjaħ il-MAGĦŻEL (spindle). Il-magħżel jista' jidher bħala biċċa għodda vera sempliċi, imma hu ferm aħjar li taħdem bih milli tagħżel is-suf b'subghajk ta' idejk biss. Il-magħżel ilu magħruf mill-qedem, anke fi żmien il-ħaġar. Hu magħmul minn KAVILJA (dowel) hoxxa xi ċentimetru u twila bejn wieħed u iehor 30 ċentimetru, li jkollha żewġ TUQQALIET (whorls), waħda fuq, u l-oħra isfel, kif jidher fid-disinn, u li jissejju GALETTI. Mal-galetta ta' fuq ikun hemm ganċ żgħir li hawn min jgħidlu IS-SUNNARA (hook). Tibda tagħżel billi ġġebbed tarf wieħed tal-kobba suf li jkollok f'idek u tqabdu mal-ganċ jew mas-sunnara ta' mal-galetta ta' fuq, tobrom il-magħżel f'idek, u tkompli ġġebbed fis-suf, biex b'hekk jimbaram ukoll ir-raden jew hajt li jkun hiereġ minn ġol-kobba. Meta jkollok biċċa raden twila mhux hażin, tkebbibha madwar il-kavilja tal-magħżel, imbagħad terġa' tghaddiha minn ġos-sunnara, biex dak li kebbibt ma' jergax jinhall. Minn issa 'l quddiem tista' thalli l-magħżel jiddendel minn idek u xi kultant tagħtih daqqa ma' koxxtok biex il-magħżel idur u jobromlok il-hajt jew ir-raden li tkun qed tiġbed minn ġol-kobba jew ġeżża suf. It-toqol stess tal-magħżel, hu u jdur u jagħqad fi-ajru u mdendel minn idek, jista' jkun biżżejjed biex jiġbed u jobrom aktar hajt mill-ġeżża. Aktar ma jiġbed, il-magħżel aktar jaqa' 'l isfel lejn l-art. Biex ma thallihx jaħbat magħha, kull darba tkebbeb il-hajta mal-kavilja tal-magħżel u terġa' ddawru u titilqu mdendel biex ikompli jiġbed is-suf mill-ġeżża. F'kemm ili għidlek ikollok magħżel mimli hajt tas-suf.

IT-TAJJĀR

Is-suf jintaghzel bil-maghzel, imma t-tajjar jintaghzel bir-RADDIENA (spinning wheel). Ir-raddiena ghandha l-vantaġġ li biha tista' taghzel ferm iktar bil-heffa imma, biex taħdem tajjeb, lir-raddiena trid taghtiha materjal minfux, imfettah u mpahpah tajjeb. Il-QOTON (cotton) ipahphuh billi JDOQQUH (to thrash/ to bow). Meta jindaqq, il-qoton isir TAJJĀR (carded cotton). Is-suf tan-naghga li tinfex bis-swaba' t'idek ma jkunx impahpah biżżejjed biex tista' taħdmu fuq ir-raddiena. Biex ikun tajjeb ghar-raddiena s-suf irid JINTMAXAT (to be carded) bi mxat apposta. F'Malta u Ghawdex dan, mid-dehra, ma tantx kien isir. Is-suf kienu jhalluh għall-maghzel u r-raddiena kienu jhalluha għat-tajjâr.

Il-qoton, jew "l-bjad", kif kienu jsejhulu l-bdiewa, jinżera' lejn l-aħħar ta' April. Ix-xitla trabbi bħal blalen biż-żerriegħa li, maż-żmien, jinxfu u jixpakkaw, u jixirfu minn ġo fihom bħal kobob rotob, li ma jkunu xejn hlief il-qoton li jkun qed jistenna l-bidwi. Il-blalen tal-qoton jinġabru biż-żerriegħa b'kollox għall-habta ta' Settembru, imbagħad IFESDQUHOM (bolling), jiġifieri joħorġu l-qoton minn ġol-FOSDQA (boll/pod), imbagħad JAHILGU (ginning) l-qoton, jiġifieri jghaddu l-qoton minn ġo magna li tissejjah il-HALLIEGA (cotton-gin) biex inehhulu ż-żerriegħa. F'dil-magna sempliċi, il-qoton jingħadda minn bejn żewġ rombli ta' l-injam, (li jissejhu "l-hadid") biex iż-żerriegħa taqa' fuq naha u l-MAHLUG (ginned cotton), jiġifieri l-qoton imnaddaf miż-żerriegħa, jaqa' fuq in-naha l-oħra.




II-Halliega


Ikun jonqos li l-mahluġ JINDAQQ (to twang cotton), jiġifieri li, bħal fil-każ tas-suf tan-naghga li jrid jintnifex bis-swaba' ta' l-idejn biex jitpahpah, il-qoton jittiehed għand id-daqqâq, u dan, b'apparat apposta, ifettah il-qoton billi jdoqqu. Fuq kif jindaqq il-qoton nitkellmu aktar 'il quddiem. Meta jindaqq, il-qoton isir TAJJĀR (carded cotton). It-tajjâr imbagħad jintaghzel biex isir hajt.

Nerġghu ngħidu imma li, filwaqt li s-suf jintaghzel fuq il-maghzel, dak l-apparat sempliċi li semmejna aktar qabel, it-tajjâr jintaghzel fuq ir-RADDIENA (spinning wheel). Għalkemm ir-raddiena forsi tidher differenti hafna mill-maghzel imma fil-prinċipju tagħhom, m'humiex 'il bogħod minn xulxin. L-ikbar differenza hi li l-

magħżel tista' żżommu fil-but u tigri bih fejn trid. Meta tidra taħdem bih, ma trid xi koncentrazzjoni speċjali u n-nisa, dari, kienu jagħzlu s-suf anke waqt li jkunu jpaċpċu u jghidu l-istess. Ir-raddiena ma tistax iġġorrha mieghek fil-but imma għandha l-vantaġġ li, billi r-rotta tagħha ddr bil-heffa, biha tista' tagħzel u tipproduċi l-hajt, jew ir-raden, iktar malajr.




Biex tagħzel it-tajjar bir-raddiena trid tuża idejk it-tnejn. B'id waħda (l-leminija jekk tkun lemini) iddawwar l-IMRADD (crank) li bih iddur ir-raddiena (ara d-disinn), u bl-id l-oħra żżomm il-kobba tat-tajjar, li tkun se tagħzel. Tiftakru li biex bdejna naghzlu s-suf bil-magħżel, qabbadna tarf tal-geżża suf li kellna f'idejna mal-ganċ jew is-sunnara tal-magħżel? Issa biex tibda taħdem fuq ir-raddiena trid tobrom tarf mill-kobba tat-tajjar u tqabbdu ma' dik il-hadida rqiqa li tkun hierġa 'l barra minn bejn il-widnejn. Dik il-hadida rqiqa, b'ċilindru żgħir ta' l-injam imdahhal ġo fiha, jghidulha l-MARDEN. Il-prinċipju tar-raddiena hu li r-rotta l-kbira ddawwar il-marden u billi r-rotta hi ferm ikbar, ma' kull dawra li ddr hi, il-marden idur ghaxriet ta' drabi. Biċċa qafra rqiqa li tissejjah il-HABLA, ddr mar-rotta l-kbira u tghaddi għal fuq il-KABAR, kif jissejjah dak iċ-ċilindru ż-żgħir ta' l-injam li jkun imdahhal ġol-marden. Hu permezz tal-habla li l-moviment tar-rotta l-kbira jghaddi għal fuq il-kabar, li min-naħa tiegħu jdawwar il-marden.



Waqt li b'id waħda ddawwar l-imradd halli r-raddiena ddu u magħha jdur il-marden, il-marden, min-naħa tiegħu, jiġbed tarf il-kobba tajjar li jkollok f'idek l-oħra u jislet minnha l-ħajt, jew ir-raden, li int tant għandek bżonn. F'kemm ili ngħidlek, il-marden jimtela b'kobba ħajt tat-tajjar kbira ġmielha. Biex tkun tista' tkompli taħdem, trid taqla' l-kobba minn fuq il-marden billi tiġbidha 'l barra. Biex il-kobba ma "tinsaramlekk", jiġifieri biex ma tithabbilx, terġa' ddahħliha hadida oħra rqiqa, bħal dik tal-marden, u li tissejjah DUSSIES. Issa għandek il-marden vojti u tista' terġa' tibda tagħzel aktar ħajt tat-tajjar.

L-IMHALLA


Mela s'issa għandna: jew magħzel mimli ħajt tas-suf tan-nagħaġ, jew dussies b'kobba ħajt tat-tajjar imkebbba fuqu. X'ikun imiss? Ikun imiss li l-kobba ssir MILWA jew MERILLA (skein). Biex nagħmlu dan għandna bżonn biċċa għodda sempliċissima. Qasba dritta, u ġo fiha żewġ qasbiet oħra żgħar, imdahħlin kartabun magħha, waħda f'kull tarf. Din jgħidulha l-IMHALLA (skein winder).



Il-ħajt issa trid iddawru ma' l-imħalla, b'mod li l-kobba tiġi merilla. It-terminoloġija użata hi: "iġġorr il-ħajt fuq l-imħalla". Meta tlesti, taqla' l-merilla minn fuq l-imħalla u tqegħidha fuq l-IMKEBBA (swift). Din hi biċċa għodda oħra sempliċi li sservina biex il-ħajt inkebbuh fuq xi haġa iżgħar (ara ftit id-disinn ta' hawn fuq), biex ikollna bħal minċott, li jkun żgħir biżżejjed biex inkunu nistgħu naħdmu bih. Dari kienu jkebbu l-ħajt fuq kannol ta' qasba, bl-għekieži maqtugħa u miftuħ miż-żewġ naħiet u li jissejjah IMSERKA. Meta jkollhom bżonn minċott ikbar, għax ikunu se jaħdmu iktar fil-kobor, kienu jużaw imserka magħmula minn qasba ikbar u usa' u li, minflok imserka tissejjah LEMBUB (bobbin/spool). Dak id-dublett li kienu jilbsu n-nisa ta' dari u li nafuh bħala "ta' mitt lembuba", jew aħjar "ta' mitt LEMBUB", jissejjah hekk għax biex tinseġ id-drapp tiegħu trid hafna ħajt ta' l-wien differenti: trid "mitt lembub".

Kif għidna fil-bidu, id-drapp hu magħmul minn ħajt wieqaf li jissejjah il-MEDD (warp) u ħajt mimdud li jissejjah it-TAGĦMA (weft). Biex tarma l-medd minn fuq għal isfel tan-newl hi biċċa xogħol iebša mhux hażin. Biex tgħaddi t-tagħma minn

ġenb għal iehor hi biċċa xogħol ferm ehfef. Għat-tagħma trid l-imserka. Għal-medd trid il-lembub. Ejja, għalissa, naqbd u l-imserka bil-hajt imkebbeb fuqha; il-lembub inhalluh għal meta nkunu tghallimna ftit iehor. L-imserka trid tidhol ġo biċċa għodda ta' l-injam, forma ta' dghajsa żghira li tissejjah **MEKKUK** (shuttle/throw shuttle). Il-mekkuq mhux ikkumplikat hafna biex tifhmu, imma xorta jkun tajjeb li tagħti daqqa t'għajn lid-disinn:



Titfa' l-mekkuq u tghaddi t-tagħma minn ġenb għal iehor tal-medd.


L-imserka tidhol ġol-WETTIEQ (spindel) li tkun kavilja rqiqa ta' l-injam jew, kif qalulna l-ahwa Zahra miż-Zebbuġ t'Għawdex, fergħa rqiqa ta' sigra taż-zebbuġ. Iku kif ikun, il-wettieq irid ikun b'saħħtu, imma rqiqa biżżejjed biex l-imserka tidhol fih imlaħalha halli tkun tista' ddu bla xkiel. It-tarf tal-hajta jingħadda minn toqba fil-ġenb biex, meta l-mekkuq jintefa' minn ġenb għall-iehor tan-newl, il-hajt jinhall u jiffirma t-tagħma.

KIF TITWI S-SEFHA

Bil-mekkuq tista' tghaddi l-hajt il-mimduq, jew it-tagħma, minn ġenb għal iehor tal-medd; imma biex tagħmel dan, m'għandniex xi ngħidu, irid ikollok il-medd, jew il-hajt il-wieqaf, diġà armat fuq in-newl. Din mhix xi haġa hafifa. Trid tibda billi jkollok bħal merilla twila twila, li titkebbeb fuq biċċa apparat iehor li jissejjah l-**IMKEBBA** (warping mill). Diġà konna ltqajna ma' "mkebbba" meta qlajna l-merilla minn fuq "l-imħalla" u tfajnieha fuq "l-imkebbba"; imma issa se niġu bżonn ta' mkebbba ohra, ferm ikbar, li tintrama fuq serratizz wieqaf u twil mill-art sas-saqaf tal-kamra. Filwaqt li dari kwazi kull dar kien ikollha newl, mhux kull dar kien ikollha mkebbba bħal din. Din il-biċċa xogħol ta' kif tagħmel dil-merilla l-kbira kienet tissejjah **TITWI S-SEFHA** (warping/winding the warp), u kienet tithalla f'idejn ftit nies li kellhom is-sengħa u l-hila li jagħmluha.

Is-sefha hi l-merilla twila twila li tintrama fuq in-newl. Minbarra li trid tiksi l-wisa' kollu tan-newl, is-sefha trid tintewa għal hafna drabi fuq il-mitwa, trid tghaddi

minn ġo n-nir, u trid tghaddi minn bejn is-snien tal-moxt li jkun ġod-deff. Meta tintewa għall-ewwel darba fuq l-imkebbra, trid tintewa bis-sengħa, għax inkella, meta taqlagħha ma tkunx tista' tarmaha fuq in-newl. Jaqbel li l-ewwel inħarsu lejn id-disinn li jurina kif tkun l-imkebbra l-kbira tas-sefħa, imbagħad nippruvaw nifhmu kif tintewa s-sefħa.



Forsi diġa' nnutajtu dawk iż-żewġ strippi, waħda bi tliet swaba' ta' l-injam herġin minnha u l-oħra, taħtha, bi tnejn? Fil-fatt dawk li herġin 'il barra jgħidulhom **SWABA'** (pegs), u mingħajrhom ma tagħmel xejn. Se jkollna nerġġhu ninqadew b'disinn ieħor biex nifhmu kif tkebbeb dik il-merilla t-twila li tissejjah "is-sefħa". L-ewwelnett, skond kif qalulna dawk il-ftit nies li għadhom jinsġu f'Malta u Għawdex, fosthom l-aħwa Zahra miż-Żebbuġ, il-familja Vella mir-Rabat ta' l-Imdina, u anke kif rajna b'għajnejna, fl-imkebbra l-kbira dejjem ikun hemm tliet swaba' fuq u tnejn taħt; għalkemm fl-istrippa jista' jkun hemm iżjed toqob fejn iddaħħal is-swaba' u tmexxihom 'l hinn u 'l hawn. Dawn il-hames swaba' tajniehom numru, mill-wiehed sal-hamsa. (F'pajjiżi oħra, dan l-arranġament ta' tlieta fuq u tnejn taħt hu komuni, għalkemm jista' jkun hemm ukoll arranġamenti oħra).

- 1) Tibda billi torbot il-hajta hafif hafif mas-saba' numru hamsa.
- 2) Imbaghad tghaddi l-hajta minn taht is-saba' numru erbgħa, u minn hemm iddur dawra mejt ma' l-imkebbba.
- 3) Meta tasal fuq nett, tghaddi minn taht is-saba' numru tlieta, u minn fuq is-saba' numru tnejn u s-saba' numru wiehed.
- 4) Terġa' ddur għal taht is-swaba' numru wiehed u tnejn u fuq is-saba' numru tlieta.
- 5) Iddur dawra mejt ma' l-imkebbba u tiġbed dritt għal taht is-saba' numru hamsa.
- 6) Hekk tkun temmejt dawra kompluta. Terġa' ddur għal fuq is-saba' numru hamsa; tghaddi minn taht is-saba' numru erbgħa u tkompli dawra oħra eżatt bħal dik li bdejt biha.

Is-slaleb li ssallab bejn in-numru tnejn u n-numru tlieta, u bejn n-numru erbgħa u n-numru hamsa jservu biex iżommu l-ħjut mifrudin waħda mill-oħra. Ikun biss meta taqla s-sefha minn fuq l-imkebbba u tipprova terġa' tarmaha, jew "titwiha" fuq in-newl illi tista' tapprezza kemm huma mportanti dawn is-slaleb.

Jekk tifli sewwa d-disinn ta' paġna 62, imbaghad tagħti daqqa t'ghajn lejn id-disinji li hemm f'paġna 55 u 56, forsi tista' tintebaħ li meta s-sefha tinqala' minn fuq l-imkebbba u terġa tintewa fuq in-newl, mitwa waħda tidhol fil-post fejn hemm is-subgħa numru wiehed, u l-mitwa l-oħra tidhol fil-post fejn hemm is-subgħa numru hamsa. Fuq naha u oħra tas-salib jidhlu żewġ XTEJJAQ (cross sticks) li xogħolhom ikun li jzommu l-ħjut mifrudin waħda mill-oħra. L-ixtejjaq jidhru wkoll fid-disinn li hemm f'paġna 55.


KIF TITWI S-SEFHA FUQ IN-NEWL

Peress li l-merilla (s-sefha) li tkun kebbibt madwar l-imkebbba tkun twila mhux hażin, meta tiġi biex taqlagħha minn postha trid toqghod b'seba' ghajnejn li taqlagħha b'mod li ma tinsaramlekx, jiġifieri li ma tithabbillekx, u li ma jinħattx ix-xogħol kollu li tkun għamilt. Tibda taqla' mis-saba' numru wiehed; tghaddi idek minn ġod-dawra jew tundjatura li l-hajt ikun iffirma meta kien imdawwar madwar dan is-saba'; b'idek taħfen il-merilla minn ftit aktar 'l isfel; tiġbed idek 'il barra mit-tundjatura u magħha tiġbed ukoll il-merilla biex tiffirma bħal holqa ta' katina. Terġa' ddahħal idek ġol-holqa, taqdab biċċ'oħra mill-merilla, tiġbed idek lura u tibqa' sejjer hekk sakemm, holqa holqa, tiffirma katina twila ta' hajt.

L-espressjoni "titwi s-sefha" tintuża mhux biss meta tkebbeb il-merilla t-twila, jew is-sefha, madwar l-imkebbba (winding the warp), imma wkoll meta tiġi biex tarma s-sefha fuq in-newl (dressing the loom). Niesna ta' dari, li kienu għadhom jafu jtkellmu bil-Malti sewwa, kienu jużaw ukoll il-verb "tisfah". Tisfah fuq l-imkebbba, u tisfah fuq in-newl. Biex titwi s-sefha fuq in-newl trid biċċa għodda li għadna ma semmejniekx; ir-RIXTELLU (rattle). Tiftakruh il-qawl: "Marzu Marzelli; In-nanna harqet il-moxt u r-rixtellu"? Kemm il-moxt (li qieghed ġod-deff) u kemm ir-rixtellu huma parti mis-sengħa ta' l-insiġ.


Wara li tkun irbatt ir-rixtellu (temporanjament) fuq in-newl, dan jgħinek biex tifrex is-sefha tul il-wisa' kollu tan-newl, billi tqassam il-hajt bejn is-snien tar-rixtellu. Bejn kull sinna jrid ikun hemm l-istess numru ta' hajt. L-esperjenza tghallmek

kemm-il hajta jrid ikollok bejn kull sinna, dejjem skond il-kobor tan-newl li ghandek, u x'tip ta' xoghol tixtieq tinseg.




Ir-rixtellu

Biex iddahhal il-hjut bejn is-snien tar-rixtellu, l-ahjar li jkollok wiehed li jista' jinqala' minn fuq, kif jidher fid-disinn. Barra minn hekk, waqt li ghadek qed titwi s-sefha fuq l-imkebbha, trid torbot fiha xi qfieli b'mod li, meta taqla' s-sefha minn fuq l-imkebbha, dawn jghinuk tifrixha u tghaddiha minn bejn is-snien, matul it-tul kollu tar-rixtellu. L-ahjar li terga' thares ftit lejn id-disinn t'hawn taht.




Torbot is-sibliet bejn is-swaba' ta' l-imkebbha l-kbira.

Jekk int tikkalkula li jrid ikollok tmien hajtiet bejn kull sinna tar-rixtellu, trid iżzomm dan f'moħħok waqt li ghadek fil-proċess li tisfaħ fuq l-imkebbha l-kbira. Taht is-salib li ssallab bejn is-saba' numru erbgha u s-saba' numru hamsa, tqiegħed biċċa qafra rqiqa, jekk jista' jkun ta' kulur differenti mill-hajt tas-sefha. Meta tkun għaddej bil-hajta tmien darbiet minn bejn iż-żewġ swaba', titwi ż-żewġ itruf tal-qafra 'l fuq, eżatt kif jidher fid-disinn, u terga' tkompli tkebbeb is-sefha. Kull darba li titwi l-qafra 'l fuq, tkun qed tiġbor għalihom tmien hajtiet li se jghaddu minn bejn żewġ sinniet partikolari tar-rixtellu. Kull qatta hajt li tiġbor tissejjah SIBLA, u l-plural jiġi SIBLIET (bunches). Tibqa' sejjer hekk sakemm ikollok biżżejjed sibliet biex timla r-rixtellu kollu, u allura s-sefha tkun lesta. Biex ma tinsaramx meta taqlagħha, s-sefha tintrabat ukoll f'postijiet strateġiċi ohra, kif tista' tara mid-disinn ta' hawn taht.




IS-SIBLIET

is-sefha marbuta u lesta, u tista' tinqala' minn fuq l-imkebbha.



Issa mhux diffiċli (dejjem jekk thares lejn id-disinn ta' hawn fuq) biex tifhem kif titwi s-sefha fuq in-newl. Fil-post fejn kien hemm is-saba' numru 5, iddahhal xtejqa, jew lasta rqiqa. Din tqeghidha fil-post li jkun hemm imhaffer apposta ghalha fuq il-mitwa tas-sefha. Bir-rixtellu marbut temporanjament f'postu tkun tista' mbaghad tifrex il-hjut tas-sefha mal-wisa' kollu tan-newl. Twila kemm tkun twila, is-sefha tiltewa, jew titrambel, kollha kemm hi fuq il-mitwa; imma meta tasal fl-ahhar biċċa, jġigifieri dik il-parti li kienet mitwija mas-swaba' numru wiehed, tnejn u tlieta ta' l-imkebbra l-kbira, trid tieqaf, għax minn dat-tarf trid issa tghaddi l-hjut minn ġon-nir u minn ġol-moxt tad-deff.



Mill-mitwa tas-sefha għal ġon-nir, min-nir għal ġol-moxt tad-deff, u mill-moxt tad-deff għal mal-mitwa ta' quddiem.